

పాతాళగంగ

చేదలో గంగ సాక్షాత్కరించింది. బేటప్పలోని ప్రత్యంగమూ పులకరించింది. తలకశంలో స్నానం చేస్తుండిన నంది కృష్ణయ్య ఆ దారిలోనే వచ్చి నిలిచా డక్కడ. ఎల్ల మోళ్ల కుంటలో ఏతాం త్రొక్కుతున్న కంచెల్ల పెంచలయ్య గబగబా పరుగెత్తి వచ్చాడు.

బేటప్ప కనులను చేటలంత చేసికొని చేదవై పే చూస్తున్నాడు. “రెండున్నర మట్టులోనే భూమి గండిపడి చేద నిండి పోతున్నదే” అన్నాడు కృష్ణయ్య. “అవునవును! బేటప్ప అదృష్టవంతుడు! కరణం ఏకాంబర పిళ్లతో చెప్పి లోనుకు అర్జీ వ్రాయవయ్యా. సబ్బిడి, లోనూ కలిపి రెండువేలిస్తారు. బావి పూర్తి అయితే ఈ నేలే బంగారమైపోతుం” దన్నాడు పెంచలయ్య. “ముందు గంగపూజ కానియ్యవోయ్” అన్నాడు కృష్ణయ్య.

“నాకేం తెలుసు స్వామి, ముగ్గురు వెనకలు. అదేదో మీరే తలపడి జరిపితే మీ బిడ్డలు చల్లగా ఉంటా” రన్నాడు బేటప్ప. “సరే, ఇంటికి వెళ్లి వచ్చేలోగా బూడిద గుమ్మడి కాయ, కర్పూరం, శుంకాయ, కుంకం, పసుపు, గంధంపొడి, పూలు, వక్కాకు, నానబియ్యం— ఇవన్నీ తీసుకొని ముగ్గురు ముత్తైదువుల్ని పిలుచుకరా” అని క్షణం ఆగి “ఆ...గరిక పోచలు, తుమ్మిపూలు కూడా కావాలి మరిచే” వంటూ వెళ్లి పోయాడు కృష్ణయ్య. “నువ్వు ఉండు పెంచలన్నా! మిడి

సారిందే వెళ్లిపోయ్యే” హెచ్చరించి, బేటప్ప ఆదరాబాదరా ఊరివైపు దారితీశాడు.

చేదలో నీళ్లుపడితే సిరె త్తుకొన్నట్టే. బసవయ్య పది చేదలెత్తినా పుక్కెడునీళ్లూరని పోతురాజు మిట్టలో రెణ్ణర మట్టులోనే గంగ తొంగిచూచిందంటే బేటప్ప హృదయం పొంగులెత్తకుండా ఎలా ఉంటుంది?

ఇంట్లో అడుగు పెడుతూ “ఒసేయ్ చెంగీ, నీరు పడిందే చేదలో, నీళ్లే నీళ్లూ!” అంటూ కేకేశాడు బేటప్ప. అప్పుడే పొంగుతూ ఉన్న పాలపై నీళ్లుచల్లి దించిపెడుతున్న చెంగమ్మ చెవుల్లో ఈ శుభవార్త పడగానే ఆమె కళ్లూ చెవులూ కలిసే పోయినవి. ఎలా తెలుసుకొన్నదో పాలుత్రాగుతూండిన లేగ దూడ పగుగుతో వచ్చి చెంగమ్మ చీరె కొంగును కశకశమని నమిలెస్తున్నది. ఆనందం పట్టలేక ఆ ఇల్లాలు లేగ నమాంతం ఎత్తి ముద్దిడుకొని వాకిట్లో దించి, తిన్నెపై తవుడు బుట్టలో ఉన్న ఎన్నెద్ర చివుళ్లను దాని నోటికందిస్తూ పెదిమల్ని మెదపగానే “పెసల రంగయ్య శెట్టి అంగిట్లో పెదగుమ్మడి కాయ లుంటాయటే” అన్నాడు బేటప్ప. “కూతదూరమేగా వెళ్లొస్తా” అన్నది చెంగమ్మ కొంగుకైన లేగ చొంగ తుడుచుకొంటూ.

బేటప్ప బటువా సంచి తీసుకొని ఇంటి మొగసాల దాటుకోగానే ఖణ్ణెల్మని రంకె వేసింది దేవరఎద్దు. ఎంత మంచి శకునం! చరచరా వెళ్లిపోయాడు బేటప్ప.

పొరగాలనకు చెరుకుమోసులకు వెళ్లిన కస్తూరి ఇంటికి రాగానే “అబ్బోడికి జాబురాయవే. చేదలో నీరుపడిందే నీ

ఇల్లు బంగారంగాను!” అన్నది చెంగమ్మ. అబ్బోడి మాట వినగానే పసుపు కొమ్మవలె నిగనిగలాడే కస్తూరి తనూలత కుంకుమ వన్నెల విననకర్ర అయి కమ్మని వలపుపాసనలను దశదిశలకు పంచిపెట్టింది. ఇంటికొప్పుపై నర్తిస్తున్న ఉడతల జంట ఎవ్వరికీ తెలియరాని విశేషాలనేమో ఎంతో గోప్యంగా ముచ్చటించుకొంటున్నది. ఎన్నుగాటికి ఉత్తరపు కొసలో ఊరపిచ్చుకలు అంతకంటే మక్కువతో ముక్కులను రాచు కొంటున్నవి.

బేటప్పకొక్కడే కొడుకు. ఉప్పగల్లు. శివరాత్రినాడు మొగిలి తిరునాళ్లకు వెళ్లివస్తానని చెప్పి చిత్తూరికి దాడుతీసి దండులో చేరిపోయాడు. అమ్మ తిట్టకున్నా, అయ్యకొట్టకున్నా ఇట్లా ఎందుకు చేరాడని ఆచూకీ తీస్తే మిలిటరీ రామయ్య సెలవుల్లో వచ్చినప్పుడు అతడి సావాసంతో సైన్యంలో చేరాలని మోజుపడి వెళ్లిపోయాడని తెలిపోయింది. చెంగయ్య అన్నకూతురు తల్లిలేని పిల్ల కస్తూరిని అబ్బోడికిచ్చి మూడు ముళ్లూ వేయించాలని అందరు అనుకొన్నారు. మిలిటరీలో చేరినా నిలిచే పెళ్లి కాదది.

ఊళ్లో ఆడా మగా అందరు కాకున్నా చాలమందే వచ్చారు గంగపూజకు. గంగపై తమలపాకుతో మండే కర్పూరాన్ని చూచి దండం పెట్టుకున్నారు. ప్రసాదంగా ఇచ్చిన పొడిబెల్లం నానబియ్యాన్ని నమలుతూ బేటప్ప అదృష్టాన్ని గూర్చి గోరంతలు కొండంతలుగా చెప్పా కొన్నారు. “పది గుంటలు కాకపోతే పాతిక గుంటలె తే మాత్రమేం? బంగారు కోనేరులాంటి బావిపడుతుంది. పని నిలపకయ్యా” అని వెన్ను చరిచి వెళ్లిపోయారు.

నిరుడు సెనక్కాయల్లో వచ్చిన డబ్బులో సిరుమానం ఇన్నూటనలబై రూపాయలున్నవి. పని అంభమైతే ఏదో వరుమానం రానేస్తుంది. సబ్బిడి రాకున్నా లోను ఆగు తుందా? బావిపని మొదలు పెట్టాడు బేటప్ప. వడ్డెపల్లె నడిపి బోయడు పనిలో దిగాడు. ముదుగా బిడుగందుకోమన్నాడు బేటప్ప. గుంటకు గుంట ఆరు రూపాయలు. ఒక కురప్పొట్టేలు, నాలుగు జతల పంచలు ఇనాము. అంతే ఒప్పందం.

పంజాబునుండి అబ్బోడి ఉత్తరం అందింది. ఎంతైనా సరే వెనక్కి జగ్గకుండా బావిపని పూర్తిచేసి తీరాలని వ్రాశాడు. బేటప్ప ఏకాంబరం పిళ్ల దగ్గరికి కాలికి బలపం కట్టుకొని తిరిగాడు. లోనుకు దరఖాస్తు పెట్టాడు. అది ఎటూ వస్తుంది కనక తట్టుకోవచ్చు ననే ధైర్యంతో చెంగమ్మ గజ్జె లడ్డిగెను దండు నాయబు దగ్గర కుదువబెట్టి రెండు వందలు తెచ్చాడు. మూడో మట్టు దాటి దాటగానే మొరుం వచ్చింది. మొరుమే వస్తే నీటికి కరువేలేదు. తెంకాయపాలవలె ఉంటా యన్నారు అనుభవజ్ఞులు. తప్పుతూ తప్పుతూపోతుంటే ఆగ్నే యంలో చేప పలుకులే కనిపించాయి. చేపపలుకు రాయి పగిలితే చెప్పనెందుకూ? నీళ్లు జల్లెడపడ్డే.

దేనికైనా మంచిదని గజ్జెలడ్డిగను అమ్మిన విషయాన్ని అబ్బోడికి జాబు వ్రాసింది కస్తూరి. కస్తూరి కమ్మ అందగానే అబ్బోడొక వంద పంపాడు. బావి నాలుగోమట్టులో రాయి కన్పించింది. అది మొరుం రాయిలే అంటూ నడిపిబోయడు మొలతో పని మొదలు పెట్టాడు కాని బెత్తెడైనా తెగక ముందే ఉత్త చట్టుబండని తేలిపోయింది.

బావిలో బండ పడిందన్న సంగతి అబ్బోడికి వ్రాయనద్దని శాసించాడు బేటప్ప. అప్పుడే పాకీస్తాన్ తో సమరం ఆరంభమైనది. ఇంటి దిగు లిసుమం తైనా కొడుక్కి లేకుండా ఉండాలని బేటప్ప ఆలోచన. కస్తూరి కూడా ఈ విషయాన్ని దాచిపెట్టేసింది. బావిని తవ్వతున్నారనిమాత్రం వ్రాస్తున్నది. మొకు రెండు సమస్య లెదురై నవి. ఏ ఒక్క టినీ తట్టుకోలేని లేత గుండె పాపం! మామ యుద్ధంలో గెలిచి రావాలి. ఆలోగా బావిపని పూర్తికావాలి. అప్పుడు గదా పెండ్లి!

“ఆనంద మానంద మాయనే - మన అబ్బోడు పెండ్లికొడుకాయనే -

కన్నె కస్తూరి పెండ్లికూతురాయేనే...

బ్రహ్మానంద మానంద మాయనే!

చిలకా గోరింకాలు కలిసిన జంట,

బలే వలచిన పంట

దామగుంట పువ్వుల్లో - కనీపించాయంట!” అంటూ పెళ్లి సన్నాయి వినిపిస్తే పదిమందీ చూస్తూంటే బాసికం కట్టిన మామతో నగుంతాలాడాలనీ, ఉయ్యెల లూగాలని, అరిమేని కుండలో చేయి చేయికలిపి ఉంగరంకోసం గాలించాలనీ, తన్ను గిల్లిపెడితే తానూ గిల్లిపెట్టాలనీ, ఒంటినిండుకూ కదూం పొడి చల్లాలనీ, సున్నిపిండి పుయ్యాలనీ, నలుగులు పెట్టాలనీ - బ్రహ్మాహ్లా, చెప్పనెందుకూ? ఏవేవో కమ్మని ఊహలతో తియ్యని కోరికలతో క్షణమొక యుగంగా గడుపుతున్నది. కస్తూరి!

వేసవి చండనిప్పుల్ని చెరుగుతున్నది. బావి వెడల్పునా బండ తేలిపోయింది. కరణం ఏకాంబరంపిల్లె వందాయాభై

పుచ్చుకొన్నాడు. ఆ పైవారికి ముట్ట చెప్పడానికని పాత సిరు
మానమేదైనా ఉంటే పెకి తియ్యమని కోరాడు, కోరుతూనే
ఉన్నాడు. బేటప్ప కొండల్లాటి కోడల్ని అమ్మివేశాడు. అవి
మూపురాలు కదిలిస్తే గోపురాలు ఊగుతున్నట్లుండేవి. కొన
గొమ్ములోని కంచు కుప్పెలపై గిగిరెట్లు బసవనగుడి ధ్వజ
స్తంభం ఘంటానాదాలను ప్రతిధ్వనించేవి. పాలగవ్వల పట్టెడ
మువ్వల సవ్వడిలో ప్రణవం విన్పిస్తుండేది. నాగలమ్మ మండ
పం ముందు సంకురాతిరి బండనీడ్చిన ముక్కంటి సుళ్ల మైల
వన్నెల కోడల్ని పదివేలకై నా ఇచ్చే పంటకాపున్నాడా?
వాటిని తోలుకుపోతుంటే విశ్వామిత్రుని వెంబడి వెడుతున్న
రామలక్ష్మణులను చూచి విలపించిన దశరథ మహారాజునలె
వలవలమంటూ విలపించాడు బేటప్ప. ఆ దృశ్యాన్ని చూచిన
వారి కన్నులలో పెన్నలు పుట్టినవి!

గజానికి గజం ఏదు తక్కువ నూరు లెక్కన మలబా
కోళ్లు పనికి ఒప్పుకొన్నాడు. చెయ్యి పెట్టారంటే కొండంత
బండనైనా పిండకొట్టి తినేస్తారని ప్రతీతి. బాణిలోనే వత్తికి
నిప్పంటించి తాడు పట్టుకొని పాకుతూ పైకి వచ్చే గుండె
ధైర్యం నారికే ఉంది. వారు నాతిని తినే మాట దేవుడెరుగు
కాని రైతును తినడాన్ని మాత్రం జగమెరుగును! కాకుంటే
బేటప్ప, నాలుగు ఆవులూ, ఇరవై రెండు మేకలూ, చెగగమ్మ
చెవుల్లో కర్నపూలు, గూబావర్లు, బొందుపోగులూ, నోముల
ముళ్లూ అమ్మివేశాడా! ఇంకేమున్నవి ఆ కమ్మలూ,
మాటీలూ, నత్తూ, బులాకీలు తప్ప.

ఐదోమట్టు పూర్తి కావచ్చింది. పై పొరలో చేడలొ
దోసెడు నీళ్లు కప్పించాయి కానీ ఆ బండ పాతాళం వరకు

పాతుకుపోయినట్లుంది. బేటప్ప వద్దంటున్నా వినకుండా కస్తూరి
తెల్ల రాళ్ల కమ్మలూ, నీలాల తొంగటాలు తీసిపెట్టింది. అదే
మూలకు? ఒక్క రోజు సెలమందుకు చాలదు. మణుగు నల్ల
మందు నల్లభై రూపాయలు. గజం వత్తి చెడ్డచేటు పావలా.
కాస్త తేమ కన్నిస్తే తోటా మూడు రూపాయలైనా సరే
వంద తోటాలు పేల్చి బండను పగలతీయ్యవచ్చు మందుతో
మైనం పెట్టినా ఏమంత లాభంలేక పాతున్నది. బెంగుళూరు
కేపులైతే ఏనుగంత గుండై నా పిచ్చులై పోతుంది. అది పగిలితే
రా కాసిబండై నా తునాతునకలే!

అబ్బోడి దగ్గరనుండి జాబువే లేవు. పాకీస్తాన్ తో
యుద్ధం ముమ్మరంగా సాగుతున్నట్లు పత్రికల్లో వస్తున్న
వార్తల్నిమాత్రం వింటున్నాడు బేటప్ప. అదీ రాత్రిపూట
ఇంటికి వచ్చినప్పుడు కస్తూరి చెవుల్లో వేస్తున్నది.

అరటిబొద్దులా ఉన్న చెంగమ్మ అవిసె పుల్లలా తీసి
పోయింది. బేటప్పను తేలియకుండానే కమ్మలూ మాటీలను
కుదువబెట్టింది, సత్యాన్ని గ్రహించిన బేటప్ప మానంలో ఉండి
పోయాడు. ఏనాటి కనాడు డబ్బు అందకపోవడంలో మల
బాగాళ్లు చెప్పకనే ఉడాయించారు. ఆరోమట్టులో కూడా
బండనే పుచ్చుకొన్న బావి 'అం... అని చెరువంత నోరు
తెరుచుకొని తొంగి చూచినవారి నెల్లా మిగుతానంటున్నది.

ఆ రోజు పూర్ణిమ. పండుజాబిల్లి పావురాల గుట్టపైకి
ఎగబాకి వస్తున్నాడు. బావిగట్టుపై కూర్చున్న బేటప్ప తన
పొలంవైపు కలయజూచాడు. బావిలో గంగపడి చేలపై
నాగేలు నడయాడితే పదెకరాలూ వరిసాగుతుంది. అందులో

ఐదేకరాలు చెగుకు సాగుబడైనా ఇరవై బండ్లు బెల్లం. అదృష్టం
 కలిపివచ్చి గోనె రెండు నూర్లమ్మిందా పదహారు వేలు. నూటికి
 పై చిల్లరమ్మినా పదివేలకు తగ్గదు. సవరంలాంటి నేల. ఇదే
 చాలు. పొంగాలవ మడి ఇరవై గుంటల్ని దొంగల్లోలే
 మాత్రం పుట్టి మునిగిందా? ఏమైనా సరే. గంగను కంటితో
 చూచేవరకు ఈ బావిని వదలననుకొంటూ ఇంటికి వచ్చాడు.
 కస్తూరి తల ఊపింది కానీ చెంగమ్మ అంగీకరించలేదు. పల్లె
 పల్లెంతా మూతలెత్తుకొని గంజి దొడ్డికి వెళ్ళినా కడప దాట
 నివ్వకుండా కాపాడింది కాలవమడి ఒకటే గదా! గత ఫలితంలో
 రాలిన కాళీ పిచనాలే నేకుకూడా తింటున్నది. అరగుంటలో
 కాసిన వంకాయపిందెలు, కాలు గుంటలో పూసిన చేమంతి
 పూలు అమ్మితే మూణ్ణెల్లు సంతకు సరిపోయిందే. వారానికో,
 సారానికో ఇచ్చినా ఫలితానికి గుంటకు పందుమివ్వరా!
 తెలిసి తెలిసీ ఏటికాలవ మడినీ ఊటకాలవ మాన్యాన్నీ తూము
 కాడ పాదుల్ని అమ్ముకొంటాగా ఎవరైనా! కొండ్ర మడి
 ఉంటే కోటిరూపాయలున్నట్టే గదా! కన్నతల్లిని పోగొట్టు
 కొన్నవాడు, నేలతల్లిని అమ్ముకొన్నవాడూ కడతేరింది కద్దా!
 చెంగమ్మ హృదయం కుంగిపోయింది. కుందసపు బంగారాన్ని
 కూటి నీళ్లకు దారపోసినట్లు పచ్చనోట్ల కాయితాలకు అచ్చి
 వచ్చిన పంట పొలాన్ని అమ్ముకోవడమా! అయినా తప్పదు.
 బేటప్ప మాటకు అడ్డు తగిలితే ఊరుకోడు. బలే మోటు
 మనిషి, మొండి ఘటం!

పది గుంటలుంచుకొని పది గుంటల్ని అమ్మి కేయ
 మన్నది చెంగమ్మ. బేటప్ప అంతవనీ చేశాడు. కంచెర్ల పెంచ
 లయ్యకు కాణి నూటయాభై లెక్కన ఇచ్చేశాడు. ఈమారు

బావి పనికి దళవాయిపల్లె చోటానాయబు దిగాడు. మందూ, వత్తీ బేటప్పదే, ఆరోజుకారోజు కూలి ఖచ్చితంగా ఇచ్చే ఖరారు. అడుగు అడుగున్నర తొలలు వేస్తున్నారు. మూరెడు నాటునుండి బారెడు పొడవునా బండ పరలు పరలుగా చీలి పోతున్నది.

అబ్బోడు జాబు వ్రాశాడు, సయూల్ కోట సమరాంగణంలో చొచ్చుకు పోతున్నామని. కస్తూరి పసిడిబుగ్గలు ఆరుదల్లా అరుణిమలైనవి. ముత్యాల సకాలవలె ఆనంద బాష్పాలు చెక్కిళ్లపై జాలువారుతూండగా చెంగమ్మ “మా నాయన ఏమని వ్రాశాడే?” అంటూ దగ్గిరికి వచ్చింది. యుద్ధం జరిగేనోటులోనే ఉన్నాడంటే అత్త మంచాన పడుతుందని “బావున్నాడటమ్మా, మాన ఇంకో నెల్లో వస్తాడు సెలవులో” అంటూ ముగించింది కస్తూరి. అబ్బోడు యుద్ధంలో గెలిచే వస్తాడని కస్తూరి గాఢవిశ్వాసం. మూడేళ్ల క్రితం కార్తీకదీపం నాడు సుడుదులు పట్టినప్పుడు పాపిసెట్టి కండిగె వాళ్లపై విరుచుకుపడ్డ ఉదంతం జ్ఞప్తికి వచ్చింది కస్తూరికి. అబ్బోడంటే అర్జునుడే అన్నారంతా! బలంలో మాత్రం సామాన్యుడా! కళ్లలో బిగువంత వాదెనెత్తి మోదాడంటే తాలి కసువులో మందుకై నా వడ్లగింజ ఉంటే వట్టు.

చెంగమ్మ ఉత్తరాన్ని తీసికొని రెండు చేతుల తోనూ మడిచి ఉత్తరం వైపు తిరిగి ఏల్యమోడికి దండం పెట్టి మీదెత్తి కట్టాలని సంకల్పించుకొన్నది.

సయూల్ కోట సమరంలో అబ్బోడు శత్రువ్యూహాన్ని చేదించినట్లు బేటప్ప బావిలో బండల్ని పిండి చేస్తున్నాడు.

అక్కడ ప్రేలుతున్నవి లాంకులు. ఇక్కడ చీలుతున్నవి బండలు. వేలను మింగుతున్న ఆ బావిని ఆ పరిసరాల జనపదాలనుండి ఎందరో రైతు లదేపనిగా వచ్చి చూచి వెడుతున్నారు. ఏడు మల్లు తెగినా ఎక్కడా నీటిపొర కన్పించలేదు. పుల్ల శాస్త్రం చూచే పచ్చికపల్లంపల్లయ్య ఈ బావే సముద్రం కాకుంటే నా జన్మలో పులనే ముట్టుకోనన్నాడు. తొంభై తోక బావులు, డెబ్బై గుండు బావులు, నలభై కట్నాల బావులు, లెక్కలేనన్ని బొట్ట బావులకు లగ్నాలు పెట్టిన నామాటే తప్పయితే ఈ నాలిక తెగ్గోసుకొంటానన్నాడు.

దగ్గు దగ్గుగానే ఆగకుండా చెంగమ్మలో ఏదో ఆయాసం ముంచుకవచ్చింది. మంచంపై బల్లెల కరుచుకుపోయింది. ఇల్లాలు నేల బడగానే బేటప్పలో దైన్యం ఆవేశించినది. ఆ పది గుంటలమ్మిన పైకం సైతం కర్పూరంలా కరిగిపోయింది. కస్తూరి జీలుగ బెండువలె ఎండిపోతూంది.

ఏం చెయ్యాలిప్పుడు? బేటప్ప గట్టున కూర్చొని నుయ్యిలోనికి తేరిపార చూచాడు. ఇంకో ఐదుమట్లైనా సరే దీని అంతు కనుక్కోవాలనిపించింది. తలకశంలో తడిబట్టల్ని గుంజి ఆరవేసుకొంటూ నందికృష్ణయ్య వచ్చి నిలబడ్డాడు. క్షణకాలం ఎవ్వరూ మాట్లాడలేదు.

“నాకు తెలుసు బేటప్పా నీ మనస్సులో ఉన్నది! ఏమై పోయిందిప్పడింత దిగాలుపడి కూచోడానికి? కాలవమడి ఇరవై గుంటలు పోయినా, కలకండలాంటి నేల నూటయాభై గుంటలాయి. ఆ పది గుంటలూ ఉండి ఎవర్ని ఉద్దరించడానికి? అమ్మోయ్. ముందు ఆ చెంగమ్మను ధర్మాసుపత్రిలో చేర్పించి

మందో మాకో చూడు" అంటూ సలహా ఇచ్చాడు నంది కృష్ణయ్య.

"అది సరేకాని ఆ ఏకాంబరం పిల్లె ఎంతవని చేశాడో చూశావా?" అన్నాడు బేటప్ప. "అదా కనుక్కొన్నా. కందె నం కూడా తగిలించావటగా! జాయింటు పట్టాలో నీ బావి ఉంటే లోనురాదు. మళ్ళీ సబ్ డివిషన్ కు రాయాలి. అది వచ్చి మాత్రం చాలుతుందా? సగం తోసి, సగం తీసి మిగి లిందేమిస్తారయ్యా వాళ్లు?" అంటూ సాగ బారాడు కృష్ణయ్య.

నంది కృష్ణయ్య మాటమీద బేటప్పకు నమ్మకం ఉంది. పొరకాలవమడి పది గుంటలూ అమ్మేశాడు. కాలవకింద గోష్పాదమంతైనా లేకపోయింది. చెంగమ్మను ఆస్పత్రిలో చేర్చాడు. చేరిన ఐదోనాడే ఆ ఇల్లాలు కన్ను మూసింది. కస్తూరి కాళ్ళూ చేతులాడక ఒస్ట్లాండుకు పరిగెత్తి ఊరికి కబు రంపితే బేటప్ప వచ్చి బాడుగ వానులో శవాన్ని తీసుకు వెళ్లాడు. మారేటు చెట్టుకింద బావి గట్టున చెంగమ్మ భౌతిక దేహం సమాధి చేయబడినది. బేటప్ప వేదాంతివలె "కస్తూరీ! అత్తవలెనే అందరూ చనిపోయేవారేనమ్మా అబ్బోడి కిప్పుడే జాబు వ్రాయకేం? ఉన్నట్టుండి వాడికి తెలిస్తే ఏమాతాడో బిడ్డ" అని సముదాయించాడు.

దివసాలైన మరునాడే బేటప్ప బావిపని ఆరంభించడం అందరికీ ఆశ్చర్యాన్ని కలిగించింది. అబ్బోడికున్న పొదుపు అంతా తీసి పంపిన ఆరువందలూ పదిరోజులకు వచ్చినవి. తొమ్మిదో మట్టులోనైనా గంగ పొంగుతుందనే ఆత్మవిశ్వాసంతో ఐదంకణాల పూరి కొట్టాన్నీ అమ్మివేశాడు. ఇల్లా

వాకిలీ పోయినా బావి గట్టున జోబిడి వేసుకోవచ్చని బేటప్ప
 ధీమా. కస్తూరి కూడా అన్నిటికీ తెగించింది. ఆ డబ్బూ ఐపో
 యింది. కాపురమున్న దివాణమంత ఇంటినీ అమ్మివేశాడు.
 ఇరవై అవిశలతో తాసిమట్టల గుడిసె వేశాడు బావి గట్టున
 బేటప్ప తల దాచుకోవడానికి.

చెంగమ్మ చేర్చి పెట్టిన కడియాల అండాలునుండి కంచు
 గిన్నెల వరకూ దండేవారికి తాకట్టు పోయినవి. బిల్లు కొయ్య
 కుండలతో టేకుమాని వంపులతో నల్లతుమ్మ దిండుతో బాగి
 ఆకులూ, పారులూ, నొగలతో తయారు చేసిన రెండెద్దుల
 బండినీ మూడు వందలకే దత్తం చేశాడు. చేనికి దక్షిణాన
 సైనికుల్లా కన్పించే పన్నెండు తాటిచెట్లు బావిలో వత్తులె
 కాలిపోయినవి. ఏడు తప్పినా మాసూలు తప్పని ఊరంత చింత
 మాను నాటులో నల్లమందై మాడిపోయింది. చెంగమ్మ
 సమాధికి నీడనిచ్చే మారేడు చెట్టు తప్పకటై కంపకు పనికి
 వచ్చే ముండ్ల చెట్లతో సహా అన్ని ఫలవృక్షాలు కనిపించని
 గంగ కాపాటి చెయ్యబడినవి. బేటప్ప వెండి మొలతాడుతో
 పాటున్న పససకాయ, చెవుల్లో ముగుగులు, అంటుజోళ్లు,
 ముక్కుపోగు పోలికంటె మెట్టెలతో సహా బావి గట్టుపె
 నుండే ధారబోశాడు. సగం చచ్చి సగం చితికిన బేటప్పకు
 మిగిలినవి చేతులూ కాళ్ళే. అన్నీ పోగొట్టుకొన్న బేటప్ప
 నడుము బిగించి బావిలోనుండి రాతి దిమ్మెల్ని సమ్మెటతో
 పగులగొట్టి గునపంతో పెకలించి పైకి మోస్తున్నాడు అతని
 తనువులోని నెత్తురంతా గుండెలకు ప్రాకుతున్నది. ఆవజీ
 వాలు బిగబట్టి, సమ్మెటతో జంబరు కమ్మిపై దెబ్బవేసి
 నప్పుడు పాషాణమే కంపిస్తున్నది. ప్రళయరుద్రుడో, అపర

వీరభద్రుడో కాకున్న బేటప్పకాశక్తి ఎట్లా పుట్టుకు వచ్చింది? కస్తూరి కమ్మిని కదిలిస్తున్నది. పనివారి కివ్వడానికి పైసా లేకున్నా బావి పని ఆగరాదనే పట్టు. అచంచలమైన దీక్ష! అబ్బోడి గుండు దెబ్బల కక్కడి యుద్ధంలో ఎందరు శత్రువులు బలి అవుతున్నారో! ఆ బిడ్డ కక్కడ జాబు వ్రాసే తీరిక లేదు. ఈ తండ్రి కిక్కడ ఊపిరి సలిపే ఓపిక లేదు. అబ్బోడి స్నేహితులెవరో వ్రాసిన జాబులో యుద్ధం నిలిచిపోయిందని తెలిసిందిగానీ గెలుపు తమదే ఐనా అబ్బోడితోపాటు ఐదు మంది లాంకు నొకదానిని కై వసం చేసుకొంటున్నప్పుడు గాయపడ్డారట. ప్రాణభయం మాత్రం లేదన్నాడు. కస్తూరి బేటప్పకీ విషయాన్ని చెప్పనేలేదు. గాయపడ్డాడని వింటే బేటప్పకూడా మంచాన పడిపోతాడేమోనని ఆ పసిహృదయం భయపడింది.

తొమ్మిదో మట్టులో గంగ తొంగి చూచితీరాలి. అంతరాత్మ అల్లాగే ప్రబోధిస్తున్నది బేటప్పకు. వల్లెరు పెంటయ్య కటవ బావిని తవ్వింపిసప్పుడు తొమ్మిదో నిలువులో నమ్మకంగా నీరు పడిందంటారు. అది తవ్వింది ధాతకరువులో పెంటయ్య జలార్గళ శాస్త్రవేత్త కాకున్నా రాత్రిపూట బావిలో పడుకొని జలధార దిక్కు కనిపెట్టేశాడట. అలాగే తానూ ప్రయత్నిస్తే! కస్తూరి నొక్కతేనే గట్టుమీద గుడిసెలో పెట్టి తానెలా బావిలో పడుకోవడం! బేటప్ప దీర్ఘంగా ఆలోచించాడు. ప్రతిరాత్రీ నాలగవ జాములో బావిలో దిగి అడుగడుగునా చెవుల నానించి వింటూ వచ్చాడు. పగలంతా బండతో ప్రచండ యుద్ధం. రాత్రుల్లో గంగానేర్షణంలో జాగరణం! పక్షుంరోజులు గడిచిపోయినవి. పదహారోనాటి రేయి వేగుచుక్క పొడిచిందే బావిలో దిగి ఈశాన్యంవైపు తల ఉంచి పడుకొన్నాడు.

అది బ్రహ్మముహూర్తం. ఈశాన్య మూలనుండి ఏదో ధ్వని వినిపించింది. పదేళ్ల క్రితం విన్న తలకోన జర్రెలోని ప్రణవాన్ని స్మృతికి తెచ్చింది. మరీ దగ్గరికి జరిగి చెవినిచ్చి విన్నాడు. ఆ మూలనే ముక్కాలు మట్టెత్తులో సప్తస్వరాల సమ్మేళనంవలె పాతాళగంగ పాడుతున్న పాట వినిపించింది.

బేటప్ప శివలాగా చీకటిలోనే పైకి వచ్చేశాడు. ముఖం కడుక్కొన్నాడు. నొసట కుంకుమ పెట్టుకొన్నాడు. పొరగడుపునే తేటగా కూటినీళ్ళిమ్మని ఒక్క లోటా త్రాగాడు.

బాలభానుని దివ్యప్రభలతో పావురాల గుట్ట దేదీప్యమానంగా వెలిగిపోతున్నది. బేటప్ప పొద్దు కెదురు తిరిగి దండం పెట్టి బావిలోనికి దిగాడు. గడ్డపార ఎత్తి ఈశాన్య మూలలో పొడిచాడు. ఈశాన్యని జలాజూటం కాస్త కదిలిందేమో! నెరికెలోనుండి చుక్కలు చుక్కలుగా నీరు కారుతున్నది. రెండు మూడు చెక్కలు కింద పడగానే కస్తూరి వచ్చి గట్టున నిలబడింది. చూస్తూండగానే గలగలమంటూ కపిల లావునీరు దూకింది. కస్తూరి కనుకొలకులో ఆనందాశ్రువులు నర్తిస్తూండగా పెల్లుబికిన సంతోషంతో కొయ్యబారి నట్లు నిలిచిపోయింది. బేటప్ప పలుగునెత్తి నాలుగడ్డేళ్లలో తూర్పుగానున్న చీలికను కదిలించాడో లేదో అది అమాంతం పైకి దొర్లింది. నిండు చెరువు గండి పడ్డట్లుగా కోటిచిమ్ముడు గొట్టాల ఊటను, ఆ నీటితేటను తిలకించే కస్తూరి పాదాలపై ఒడ్డ బండను తొలగించుకోజాలక బోర్లాపడ్డ బేటప్పను గమనించనేలేదు. పొంగులెత్తే గంగమ్మను తొంగిచూస్తూ గంగ వెనులెత్తుకొన్న రై తాంగన కస్తూరి!

బావి నీటితో నిండిపోతున్నది. ఎంత బాగున్నదా దృశ్యం! కానీ ఆ మూల నీటి చాలులో పొటమరించిన ఎర్రని చార లెక్కడివి? అసలు మావయ్యేడి? ఎక్కడ? ఎక్కడా? “మావయ్యో! మావయ్యో! మావయ్యో” గావు కేక పెట్టింది కస్తూరి.

మావయ్య లేడు. ఇక రాడు! “మావయ్యో! మావయ్యో!” గుండెల్ని బాదుకొంటున్నది. బావిలో పాషాణం కూడా కరిగి నీరై పోతున్నది. ఆ విషాద సాగరాన్ని వీక్షించడానికి గగనంలో సూర్యుడు తన గమనవేగాన్ని హెచ్చించాడు.

కనుచూపుమేరలో కాకి దుస్తులతో కళ్ళీడ్చుకొంటూ వస్తున్న మనిషి కస్తూరి పెడబొబ్బల్ని విని పరుగెత్తి వచ్చాడు. అతడు సమీపించేలోగా మరొక అరమట్టు నిండిపోయింది. ఆ మనిషి వచ్చిరావడంతోనే ఎర్రని కవరును చేతికందిచ్చాడు. పిచ్చి పిచ్చిచూపులతో గడగడలాడుతున్న చేతులతో చించి చూచింది కస్తూరి.

ఆనందం అస్తమించాడు. అబ్బోడన్నది ఆనందం ముద్దు పేరు. అసలు పేరు ఆనందమే. ఆనందమే అదృశ్యమైపోయిన కస్తూరి కన్నులను తొలుచుకొని ప్రభవించినది పాతాళగంగ.

అయ్యో! అయ్యో! అయ్యయ్యో! పాపం! పాపం! అనుకొంటూ ఆ మనిషి నాలుగడుగులు ముందుకు వెయ్య గానే దబేలుమన్న శబ్దం విన్నించింది. తపాలాయన వెనుదిరిగి బావివైపు దృష్టిని సారించాడు. తంతి నందుకొన్న అమ్మాయి ఏమైనట్లు? గటున నిలబడి తొంగి చూశాడు.

నీటిమట్టం పెరుగుతూనే ఉన్నది. తలమునకల వేస్తూండే కస్తూరిని చూచి ఊపిరి బిగబట్టి బిగ్గరగా అరిచాడు. రస్తాలో పోతున్న బస్సు ఆగింది. అందరూ వచ్చి గట్టున నిలబడ్డారు. బేటప్పతో పాటు కస్తూరి కూడా గంగలో శయనించింది. తల కశంనుండి తడిబట్టల్ని ఆరవేసుకొంటూ నంది కృష్ణయ్య కూడా అప్పుడే వచ్చాడు. అతని గొంతు మూగవోయింది. ఈ గొడవలో మనకేంపని అనుకొన్న ఒక విలాస పురుషుడు మారేడు చెట్టుక్రింది సమాధిపై కూర్చుని చిన్న పెట్టె నెత్తి చేతపట్టుకొన్నాడు. సజీవమైన కంఠం పెద్దగా వినిపించింది.

“జై జవానీ జై కిసాన్... జై భారత...” ఈ పాటను విన్న దేమో పాతాళగంగ మరీ మరీ పగవశత్వంలో పై పైకి పొంగుతూంది. ఇంకా పొంగుతూనే ఉన్నది.

